

Ananda Lahari

bhavāni stōtum tvāṁ prabhavati chaturbhira vadaniḥ
prajānāmīśānastripuramathanaḥ pañchabhirapi ॥
na ṣaḍbhiḥ sēnānīrdaśaśatamukhairapyahipatiḥ
tadānyēśāṁ kēśāṁ kathaya kathamasminnavasaraḥ ॥ 1॥

ghṛtakṣīradrākṣāmadhumadhumimā kairapi padaiḥ
viśiṣyānākhyēyō bhavati rasanāmātra viṣayah ॥
tathā tē saundaryam paramaśivadṛñmātraviṣayah
kathaṅkāram brūmaḥ sakalanigamāgōcharaguṇē ॥ 2॥

mukhē tē tāmbūlaṁ nayanayugaḥ kajjalakalā
lalāṭē kāśmīraṁ vilasati galē mauktikalatā ॥
sphuratkāñchī śāṭī pṛthukaṭitaṭē hāṭakamayī
bhajāmi tvāṁ gaurīṁ nagapatikiśōrīmaviratam ॥ 3॥

virājanmandāradrumakusumahārastanataṭī
nadadvīṇānādaśravaṇavilasatkuṇḍalaguṇā
natāṅgī mātaṅgī ruchiragatibhaṅgī bhagavatī
satī śambhōrambhōruhachatulachaksurvijayatē ॥ 4॥

navīnārkabhrājanmaṇikanakabhūṣaṇaparikaraiḥ
vṛtāṅgī sāraṅgīruchiranayanāṅgīkṛtaśivā ॥
taḍitpīṭā pīṭāmbaralalitamañjīrasubhagā
mamāparṇā pūrṇā niravadhisukhairastu sumukhī ॥ 5॥

himādrēḥ sambhūtā sulalitakaraiḥ pallavayutā
supuṣpā muktābhīrbhramarakalitā chālakabharaiḥ ॥
kṛtasthāṇusthānā kuchaphalanatā sūktisarasā
rujāṁ hanṭī ganṭī vilasati chidānandalatikā ॥ 6॥

saparṇāmākīrṇāṁ katipayaguṇaiḥ sādaramiha
śrayantyanyē vallīṁ mama tu matirēvaṁ vilasati ॥
aparṇaikā sēvyā jagati sakalairyatparivṛtaḥ
purāṇō’pi sthāṇuh phalati kila kaivalyapadavīm ॥ 7॥

vidhāṭī dharmāṇāṁ tvamasi sakalāmnāyajananī
tvamarthānāṁ mūlam dhanadanamanīyāṅghrikamalē ॥

tvamādiḥ kāmānāṁ janani kṛtakandarpavijayē
satāṁ muktērbījaṁ tvamasī paramabrahmamahiśī ॥ 8॥

prabhūtā bhaktistē yadapi na mamālōlamanasah
tvayā tu śrīmatyā sadayamavalōkyō'hamadhunā ॥
payōdah pānīyaṁ diśati madhuraṁ chātakamukhē
bhṛśam śaṅkē kairvā vidhibhiranunītā mama matih ॥ 9॥

kṛpāpāṅgālōkaṁ vitara tarasā sādhucharitē
na tē yuktōpēkṣā mayi śaraṇadīkṣāmupagatē ॥
na chēdiṣṭam dadyādanupadamahō kalpalatikā
viśeṣah sāmānyaiḥ kathamitaravallīparikaraiḥ ॥ 10॥

mahāntam viśvāsaṁ tava charaṇapañkēruhayugē
nidhāyānyannaivāśritamiha mayā daivatamumē ॥
tathāpi tvachchētō yadi mayi na jāyēta sadayaṁ
nirālambō lambōdarajanani kam yāmi śaraṇam ॥ 11॥

ayah sparśē lagnam sapadi labhatē hēmapadavīṁ
yathā rathyāpāthaḥ śuchi bhavati gaṅgaughamilitam ॥
tathā tattatpāpairatimalinamantarmama yadi
tvayi prēmñāsaktam kathamiva na jāyēta vimalam ॥ 12॥

tvadanyasmādichChāviṣayaphalalābhē na niyamah
tvamarthānāmichChādhikamapi samarthā vitaraṇē ॥
iti prāhuḥ prāñchaḥ kamalabhavanādyāstvayi manah
tvadāsaktam naktam divamuchitamīśāni kuru tat ॥ 13॥

sphurannānāratnasphaṭikamayabhittipratiphala
ttvadākāram chañchachChaśadharakalāsaudhaśikharam ॥
mukundabrahmēndraprabhṛtiparivāram vijayatē
tavāgāram ramyaṁ tribhuvanamahārājagṛhiṇi ॥ 14॥

nivāsaḥ kailāsē vidhiśatamakhādyāḥ stutikarāḥ
kuṭumbam trailōkyam kṛtakarapuṭah siddhinikarah ॥
mahēśah prāṇēśastadavanidharādhīśatanayē
na tē saubhāgyasya kvachidapi manāgasti tulanā ॥ 15॥

vṛṣō vṛddhō yānam viśamaśanamāśā nivasanam
śmaśānam krīḍābhūrbhujaganivahō bhūṣaṇavidhiḥ
samagrā sāmagrī jagati viditaiva smararipōḥ
yadētasyaiśvaryam tava janani saubhāgyamahimā ॥ 16॥

aśēśabrahmāṇḍapralayavidhinaisargikamatih
śmaśānēśvāśīnah kṛtabhasitalēpaḥ paśupatiḥ ॥
dadhou kaṇṭhē hālāhalamakhilabhūgōlakṛpayā
bhavatyāḥ saṅgatyāḥ phalamiti cha kalyāṇi kalayē ॥ 17॥

tvadīyam saundaryam niratiśayamālōkyā parayā
bhiyaivāśīdgaṅgā jalāmayatanuh śailatanayē ॥
tadētasyāstasmādvadanakamalam vīkṣya kṛpayā
pratiṣṭhāmātanvanniśirasivāsēna giriśah ॥ 18॥

viśālaśrīkhaṇḍadravamṛgamadākīrṇaghusrṇa
prasūnavyāmiśram bhagavati tavābhyaṅgasalilam ॥
samādāya sraṣṭā chalitapadapāṁsūnnijakaraiḥ
samādhattē srṣṭim vibudhapurapaṇkēruhadṛśām ॥ 19॥

vasantē sānandē kusumitalatābhiḥ parivṛtē
sphurannānāpadmē sarasi kalahaṁsālisubhagē ॥
sakhībhiḥ khēlantīm malayapavanāndōlitajalē
smarēdyastvām tasya jvarajanitapīḍāpasarati ॥ 20॥

॥ iti śrīmachChaṅkarāchāryavirachitā ānandalaharī sampūrṇā ॥

Sri Amritananda Natha Guruvu Garu, Amrita Nilayam, Gowravaram Village & Post, Kavali Mandal, Nellore District, Andhra Pradesh.
Phone Number: +91 9493475515 | www.amritanilayam.org